

غمگین ہی رہنا چاہئے۔“

”دیکھو معینظ الرحمن،“ خواجہ معراج بھاری بھر کم لہجے میں مخاطب ہوا۔ ”اول تو اُن کی فیس کم ہوتی ہے۔ صرف کھانا وغیرہ کھا کر ہی خوش ہو جاتے ہیں۔ اس سے لوگوں کی زندگی آسان ہو جاتی ہے، اور اُن پیشواؤں پر اُن کا اعتماد بھی قائم رہتا ہے۔ یہ دلیل کی بات ہے۔ مگر تمہیں کسی قانون کی کتاب میں نہیں ملے گی۔ قانون بجا طور پر آپ کو تحفظ مہیا کرتا ہے، مگر سستے داموں نہ خوش ہوتا ہے اور نہ خوش کرتا ہے۔ قانون کی خصلت خشک اور غمگین ہے۔“

”جب قانون حق میں جا رہا ہو پھر تو خوشی ہوتی ہے نا،“ بدیع الزمان نے کہا۔
 ”جب تک فیصلہ نہ دے دیا جائے اُس وقت تک قانون کسی کے حق میں نہیں جایا کرتا۔ تم آج کی کاروائی سے ہی خوش ہو رہے ہو، مگر مجھے ایک آدھ بات کے بارے میں فکر ہے۔“

”وہ کیا ہیں؟“

”ایک تو جج جلد جلد تاریخیں دے رہا ہے۔“
 ”یہ بہتر نہیں ہے؟ جتنی جلد فارغ ہو جائیں اچھا ہی ہے۔“
 ”اس کا یہ مطلب بھی ہو سکتا ہے کہ وہ ریٹائر ہونے سے پہلے کیس کا فیصلہ کرنا چاہتا ہے۔“

”اس سے کیا فرق پڑتا ہے؟ بلکہ ایک ہی عدالت سے چھٹکارا ہو جائے گا۔“
 ”یہ ایک فائن پوائنٹ ہے بدیع۔ میں ابھی اس بارے میں کوئی رائے نہیں دینا چاہتا۔ خاموشی سے آگے آگے دیکھتے جاؤ۔ اللہ پر بھروسہ رکھو۔ کام ٹھیک ہی ہو جائے گا۔“

اگلی پیشی پر کیمیائی انالسس کی رپورٹوں کی باری تھی۔ ازمیر گھی انڈسٹریز کے چیف کیمسٹ عامر محمود کے بیان کرائے جارہے تھے۔ اُس کی انالسس رپورٹ اور گھی کے اجزاء

کی مقرر کردہ حدود کی ایک ایک کاپی جج، گواہ اور میاں انتظار حسین کے سامنے تھی۔ تعلیم وغیرہ کے بارے میں چند ابتدائی سوال کرنے کے لئے بعد کیمیائی اجزاء کا ذکر آیا تو انتظار حسین نے کہا۔

”اگر آپ ان اجزاء کی تشریح ذرا آسان زبان میں کریں تو عدالت کو ان کے سمجھنے میں مدد ملے گی۔ مثلاً ایف۔ ایف۔ اے کیا چیز ہے؟“

”ایف۔ ایف۔ اے مخفف ہے فری فیٹی ایسڈز کا۔ یہ ایسڈٹی کا پیمانہ ہے۔“

”یعنی تیزابیت؟“

”جی ہاں۔ گھی میں اس کی مقدار صفر اعشاریہ دو یا اس سے کم ہونی چاہئے۔ ورنہ یہ معدے میں زخم پیدا کرنے کا موجب بن سکتی ہے۔“

انتظار حسین نے تائید میں کئی بار سر ہلایا۔ ”اب بتائیے کہ ریسنڈٹی کیا ہوتی ہے؟“

”اس کا مطلب ہے جی کہ گھی پُرانا ہو گیا ہے اور اس میں بدبودار مادے پیدا ہو گئے ہیں۔“

”یعنی گھی میں بدبو پیدا ہو گئی ہے؟“

”ضروری نہیں کہ ایسی بو پیدا ہو جو سونگھی جاسکتی ہو، گو معمولی سی تبدیلی آنا لازمی ہے جو تیز قوت شامہ رکھنے والے جان سکتے ہیں۔ مگر اصل خرابی کیمیکل طور پر واقع ہوتی ہے۔“

”اے روکنے کے لئے آپ کیا کرتے ہیں؟“

”ہم لبارٹری میں اس کے لئے مسلسل پراوکسائیڈ ٹیسٹ کرتے رہتے جن سے اس کی پراوکسائیڈ ویلیو کو کنٹرول میں رکھتے ہیں۔“

”پراوکسائیڈ ویلیو کو کنٹرول میں رکھنے سے کیا آپ بدبودار مادے پیدا ہونے سے روک سکتے ہیں؟“

”جی نہیں۔ مگر اس سے ہم اُس عرصے کا تعین کر سکتے ہیں جس عرصے کے بعد

ریسنڈٹی، یا بدبودار مادے پیدا ہو جائیں گے۔“

”اس سے کیا مقصد حاصل ہوتا ہے؟“

”اس سے ہم اس قابل ہو جاتے ہیں کہ گھی کے ٹین پر ایک مقررہ تاریخ پرنٹ کر

دیں جس کے گزُر جانے کے بعد گھی قابل استعمال نہیں رہتا۔“
 ”کیا آپ کے ہر ایک پیکیج پر یہ تاریخ درج ہوتی ہے؟“
 ”جی ہاں۔“

خواجہ معراج اور بدیع الزمان نے مُنہ سے بولے بغیر نفی میں اپنے سر ہلائے۔ چیف
 کیمسٹ عامر محمود نے اپنا بیان جاری رکھا اور گھی بنانے کے عمل کے دوران مختلف مراحل
 پر کیمیائی کنٹرول کے بارے میں بتاتا رہا۔ ایک مقام پہ میاں انتظار حسین نے اُسے روکا۔
 ”عامر صاحب، ہائیڈروجن نیشن کے عمل تک تو میرا خیال ہے ہم سب سمجھ چکے
 ہیں۔ آپ یہ بتائیے کہ نکل دھات، جس کا آپ ذکر کر رہے ہیں، اور جو مضر رساں ہوتی
 ہے، گھی میں کیونکر داخل ہوتی ہے؟“

”یہ ایک کیٹالسٹ کے طور پر نکل فارمیٹ کی شکل میں ڈالا جاتا ہے۔“
 ”یہ کس مقصد کے لئے کیٹالسٹ کا کام کرتا ہے؟“
 ”تیل کی ہائیڈروجن نیشن کے لئے۔“

”تو پھر یوں کہیے نا۔ سلسلہ وار عمل کو واضح کرنے کے لئے بیان بھی سلسلہ وار
 ہونا چاہئے۔“

”جی بہتر۔“

”نکل دھات کی مقدار کتنی ہوتی ہے؟“
 ”مقررہ کردہ حد صفر اعشاریہ پانچ پارٹس پر ملیں ہے۔“
 ”یعنی دس لاکھ حصص گھی کے ہوں تو اُن میں زیادہ سے زیادہ ایک اعشاریہ پانچ حصص نکل
 کا ہونا چاہئے۔“

”جی دُرست ہے۔“

”پھر اسے تلف کرنے کے لئے آپ کیا کرتے ہیں۔“
 ”یہ ایک پراسس کے ذریعے سٹرک ایسڈ کی ملاوٹ سے تلف کر دیا جاتا ہے۔“
 ”آخر میں یہ معلوم کرنے کے لئے کہ گھی مضر رساں اشیاء سے پاک ہو گیا ہے کیا
 آپ کوئی ٹیسٹ کرتے ہیں؟“
 ”جی مسلسل چوبیس گھنٹے کرتے رہتے ہیں۔“

”یعنی آپ کی سب اچھا، والی رپورٹ کے بغیر گھی دکانوں کو سپلائی نہیں کیا جاتا؟“

”ہرگز نہیں جناب۔ ہماری سب طرح کی کلیں رپورٹوں کے بغیر گھی کی کوئی لاٹ پکنگ پلانٹ میں نہیں جاسکتی۔“

”ٹھیک۔ ٹھیک“ میاں انتظار حسین نے تائیداً، جبکہ خواجہ معراج اور بدیع الزمان نے نفی میں سر ہلائے۔

دو چار منٹ کے بعد چیف کیمسٹ کا بیان ختم ہوا تو جرح کے لئے خواجہ معراج الدین اٹھا۔ جو گواہان کو عموماً نام سے مخاطب کیا کرتا تھا، اپنی روش سے ہٹ کر عامر محمود کے ساتھ اُس کے عہدے سے مخاطب ہوا، تو بدیع الزمان کو اندازہ ہو گیا کہ خواجہ معراج اب کمر کس کر اس گواہ پر حملہ آور ہونے والا تھا۔ اُس کے لبوں پہ ہلکی سی مسکراہٹ پیدا ہوئی۔

”چیف کیمسٹ صاحب،“ خواجہ معراج نے کہا، ”آپ کو از میر گھی انڈسٹریز میں سروس کرتے ہوئے کتنا عرصہ گزر چکا ہے؟“

”کم و بیش آٹھ برس جناب۔“

”آپ کے بیان کے مطابق آپ نے سن پینسٹھ میں بی۔ ایس۔ سی کا امتحان پاس کیا تھا۔ تو گویا اُس کے کچھ ہی عرصے کے بعد آپ نے از میر گھی انڈسٹریز کی ملازمت اختیار کر لی؟“

”جی ہاں۔ کوئی آٹھ دس مہینے کے بعد۔“

”اس سے پہلے آپ نے کسی اور جگہ پر ملازمت کی؟“

”جی بہت تھوڑے عرصے کے لئے ایک دوسری جگہ پہ کی تھی۔ پھر وہاں سے چھوڑ کر موجودہ ملازمت پہ آ گیا۔“

”کیا آپ عدالت کو بتائیں گے کہ موجودہ ملازمت سے پہلے آپ نے کہاں اور کتنے عرصے کے لئے ملازمت کی تھی؟“

عامر محمود کے انداز سے گھبراہٹ ظاہر ہونے لگی۔ مگر اُس نے اپنی آواز برقرار رکھی۔ ”تقریباً چار ماہ تک تدبیر سیمنٹ فیکٹری میں ملازمت کی تھی۔“

”درست“ خواجہ معراج اثبات میں سر ہلا کر بولا۔ ”اُس صورت میں آپ کو علم ہو گا کہ اُس زمانے میں وہاں ایک ہائی لیول انکوائری ہوئی تھی جب اُس فیکٹری نے منگلا ڈیم کو ناقص سیمنٹ سپلائی کیا تھا۔“

عامر محمود کا رنگ پہلے سرخ، پھر زرد پڑ گیا۔ ”جی؟“ اُس نے گھبرا کر پوچھا۔ ”میرے خیال میں سوال دہرانے کی ضرورت پیش نہیں آنی چاہئے۔ یہ ایک بڑا سکیئنڈل تھا جس سے آپ بے خبر نہیں رہ سکتے۔ ڈیم کا ایک حصہ ناقص سیمنٹ کی وجہ سے منہدم ہو گیا تھا اور اس ایکسیڈنٹ میں دو مزدور دب کر مر گئے تھے۔“

”جی۔۔۔ جی۔“ عامر محمود نے کچھ توقف کے بعد کہا۔

”جی ہاں؟ یا جی نہیں؟“

”جی ہاں۔“

اگر میں کہوں کہ اُس کی انکوائری میں آپ کو قصور وار ٹھہرا کر برخاست کر دیا گیا تھا تو آپ کیا کہیں گے؟“

اب عامر محمود کے اوسان خطا ہو چکے تھے۔ ”جی نہیں،“ وہ جلدی سے بولا۔

”کیا آپ کہہ رہے ہیں کہ آپ کو انکوائری کے بعد برخاست نہیں کیا گیا تھا؟“

”جی نہیں۔۔۔۔۔ میرا یہ مطلب نہیں۔“

”تو پھر آپ کا مطلب کیا ہے؟“

”جی میرا مطلب ہے کہ قصور اُوپر والے لوگوں کا تھا، مگر میں چونکہ سب سے

جو نیئر تھا اس لئے الزام میرے سر تھوپ دیا گیا تھا۔“

”اور اگر میں کہوں کہ آپ کا بیان کہ آپ وہاں سے چھوڑ کر موجودہ ملازمت پہ

آگئے تھے، درست نہیں ہے، کیونکہ آپ کو وہاں سے اپریل چھیاٹھ میں برخاست کیا گیا

اور قریب سات ماہ بیکار رہنے کے بعد آپ نے نومبر چھیاٹھ میں ازمیر گھی انڈسٹریز کی

ملازمت اختیار کی؟“

عامر محمود اب یک لفظی جوابات پہ آچکا تھا۔ ”جی،“ وہ کمزور سی آواز میں بولا۔

یہاں پہ خواجہ معراج نے اُس سوال کو چھوڑ کر دوسرا سوال شروع کیا۔

”آپ سے پہلے ازمیر گھی انڈسٹریز کی ملازمت میں ایک چیف کیمسٹ تھے جو

ایم۔ ایس۔ سی۔ کے ڈگری یافتہ تھے اور کئی برس کا تجربہ رکھتے تھے۔ اُن کے بارے میں آپ کا کیا خیال ہے؟“

”عامر محمود اطمینان کا سانس لیتا ہوا دکھائی دیا۔ ”جی وہ بہت اچھے آدمی تھے اور ایک قابل کیمسٹ تھے۔“

”آپ نے چند سال تک اُن کے ساتھ کام کیا تھا۔“

”جی ہاں۔ میں نے اُن سے بہت کچھ سیکھا ہے۔ وہ تین ساڑھے تین سال پہلے چھوڑ کر چلے گئے تھے۔“

خواجہ معراج نے اچانک ایک انوکھا سوال کر دیا۔ ”آپ کی تنخواہ کتنی ہے؟“ عامر محمود نے بوکھلا کر پہلے انتظار حسین کی جانب، پھر عدالت میں موجود اپنی فیکٹری کے ورکس مینجر اور اُس کی پارٹی کو دیکھا، جیسے جواب دینے کی اجازت طلب کر رہا ہو۔ اُس وقت میاں انتظار حسین نے اعتراض اٹھا دیا۔

”جناب، اس سوال کا مقدمے سے کوئی تعلق نہیں ہے۔ یہ قطعی غیر متعلق سوال ہے۔“

جج کے استفسار پر خواجہ معراج نے جواب دیا۔ ”جناب عالی، میں جس مقصد کی جانب آ رہا ہوں اُسے حاصل کرنے کے لئے یہ سوال انتہائی ضروری ہے۔“

جج نے ناگواری سے یہ کہہ کر کہ ”یہ آپ کی ذمہ داری ہے کہ زیر غور کارروائی سے سوال کا تعلق ثابت کریں، ورنہ میں اسے عدالت کا وقت ضائع کرنے کی کوشش تصور کرونگا،“ اعتراض رد کر کے خواجہ معراج کو جرح جاری رکھنے کی اجازت دے دی۔ خواجہ معراج نے جج کا شکریہ ادا کرتے ہوئے سوالیہ نظروں سے عامر محمود کی جانب دیکھا۔ چند لمحوں کے وقف کرنے کے بعد عامر محمود نے جواب دیا،

”سات سو روپے۔“

”اب اگر میں یہ کہوں کہ سابقہ چیف کیمسٹ کیر شاہ، جو اپنی اعلیٰ تعلیم اور تجربے کی بنا پر بارہ سو روپے ماہانہ تنخواہ پاتا تھا، اب از خود ملازمت چھوڑ کر نہیں گیا، بلکہ اُس کو برخاست کر دیا گیا تھا، اور اُس کی جگہ آپ کو ترقی دے کر متعین کر دیا گیا تو کیا آپ اس سے اتفاق کریں گے؟“

عامر محمود جس نے کچھ دیر پیشتر انتہائی پُر اعتماد لہجے میں گواہی کا بیان شروع کیا تھا، اب ٹوٹی ہوئی آواز میں بولا، ”جناب یہ مینجمنٹ کا معاملہ ہے، میرا اس میں کوئی قصور ---- یعنی مطلب یہ کہ میرا اس میں کوئی دخل نہیں ہے۔“

خواجہ معراج کے چہرے پہ استہزائی مسکراہٹ پیدا ہوئی، مگر وہ تسلی آمیز لہجے میں عامر محمود سے بولا، ”آپ بالکل درست فرماتے ہیں۔ اس معاملے میں آپ کا قطعی کوئی دخل نہیں، بلکہ آپ کی مینجمنٹ نے فیصلہ کیا کہ سابقہ چیف کیمسٹ کو فارغ کر کے آپ کو اُس کی جگہ پر لگانے سے ایک تو تنخواہ کی بچت ہوگی، دوسرے آپ مینجمنٹ کے زیر بار احسان رہیں گے۔“

یہ کہنے کے بعد خواجہ معراج نے جج سے مخاطب ہو کر کہا کہ وہ اس گواہ سے مزید کوئی سوال نہیں پوچھنا چاہئے۔ جج نے میز بجا کر عدالت دوپہر کے بعد تک کے لئے برخاست کر دی۔

سہ پہر میں مدعیان کی جانب سے ایکسٹرنل کیمیائی رپورٹ اور اُس کے مصنف کے بیان کرائے جا رہے تھے۔ میاں انتظار حسین نے اس پہ زیادہ وقت نہ لیا، صرف گواہ سے ایک آدھا سوال کرنے کے بعد کہا کہ ”آپ کی رپورٹ اور ازمیر کی انٹرنل رپورٹ میں تھوڑا بہت فرق ہے، گو اس اُونچ نیچ کے باوجود آپ کا انالس بھی مقررہ کردہ سپیسی فیکشن کے اندر ہی ہے،“ اور جج سے کہا ”جناب والا، دونوں رپورٹیں اور سپیسی فیکشن چارٹ آپ کے سامنے ہے، آپ اس کا جائزہ لے سکتے ہیں۔“ مگر جب خواجہ معراج کی جرح کا وقت آیا تو جو کاروائی ہوئی وہ مدعیان کے لئے ایک حادثے سے کم نہ تھی۔

”میں رپورٹ پر آپ کی لبارٹری کا نام وغیرہ نہیں دیکھ رہا۔“ خواجہ معراج نے پوچھا۔

کنزور سانوجوان کیمسٹ ذوالقرنین نقوی، جو ابتداء سے ہی کچھ گھرایا ہوا لگ رہا تھا، جواب دینے کی بجائے بولا، ”جی؟“

”میں پوچھ رہا ہوں کہ آپ کس لبارٹری سے تعلق رکھتے ہیں،“ خواجہ معراج نے پوچھا۔

”جی میں یونیورسٹی میں کام کرتا ہوں۔“

”یونیورسٹی میں؟ کس یونیورسٹی میں؟“

”پنجاب یونیورسٹی میں۔“

”یعنی آپ کا کسی انڈی پنڈنٹ لبارٹری سے تعلق نہیں ہے؟“

”جی یہ انالس بالکل صحیح ہے۔“

عدالت میں بیٹھے ہوئے سامعین میں سے چند لوگ ہنس پڑے۔

”میں اس کے درست ہونے پر اعتراض نہیں کر رہا،“ خواجہ معراج نے کہا۔

”میں یہ دریافت کر رہا ہوں کہ ایکسٹرنل رپورٹ کے قواعد کے مطابق کیا یہ انڈی پنڈنٹ ہے؟“

”جی ہاں۔“ ذوالقرنین نقوی نے جواب دیا۔

”آپ نے اس کا سہیل کہاں سے حاصل کیا تھا؟“

”اس کا سہیل انڈی پنڈنٹ حاصل کیا گیا تھا،“ ذوالقرنین نے کہا۔

”ذوالقرنین صاحب، انڈی پنڈنٹ سے آپ کا کیا مطلب ہے؟ آپ نے سہیل

کہاں سے اور کیسے حاصل کیا“

”میں نے دوکلن سے ازمیر گھی کا دو کلو کا ڈبہ خریدا تھا۔“

”آپ نے خود خریدا یا کہ آپ کو خریدا کر دیا گیا تھا؟“

”میں نے خود خریدا تھا۔“

”آپ نے اس کی قیمت خود ادا کی؟“

”اُس وقت میں نے اپنی جیب سے ادا کی تھی۔ جب میں نے رپورٹ کے

معاوضے کا بل دیا تو اُس میں ڈبے کی قیمت شامل کر دی تھی۔“

”درست،“ خواجہ معراج نے اطمینان بخش لہجے میں کہا۔ ”ذوالقرنین صاحب،

گھبرانے کی ضرورت نہیں۔ آپ پر کوئی فرد جرم عائد نہیں کی گئی۔ آپ تسلی سے جواب

دیں۔ میں آپ کو ایک منٹ کا وقفہ دیتا ہوں تاکہ آپ اپنے خیالات کو مجتمع کر لیں۔“

عدالت میں لوگوں کی باتوں کا ہلکا سا شور پیدا ہوا تو جج نے چوبی ہتھوڑے کی مدد

سے میز بجا کر خاموشی کا اشارہ کیا۔ اگلا ایک منٹ جج نے رپورٹوں کے کاغذات دیکھنے اور

عدالت کے ایک اہلکار سے کوئی بات کرنے میں صرف کیا۔ اسی دوران میں میاں انتظار

حسین نے بھی گواہ سے سرگوشی میں بات کی۔

”ذوالقرنین صاحب“ خواجہ معراج بولا، ”آپ نے اپنی کوالیفیکیشن بتائی ہے کہ آپ کے پاس ایم۔ ایس۔ سی کیمسٹری کی سند ہے۔ مگر آپ کے عہدے وغیرہ کا ذکر ہمیں ہے۔“

”جی میں کیمسٹری ڈیپارٹمنٹ میں ڈیمانسٹریٹر کے طور پر تعینات ہوں۔“

”چنانچہ اگر میں یہ فرض کر لوں کہ آپ نے یہ انالس اپتے ڈیپارٹمنٹ کی لبارٹری میں کیا تو کیا یہ درست ہوگا؟“

”جی ہاں۔“

”اس کا مطلب یہ ہوا کہ آپ نے یونیورسٹی کے وقت میں اُن کے ریسورسز استعمال کر کے پرائیویٹ کام کیا ہے۔“

”جی۔۔۔۔۔“ ذوالقرنین کی زبان لڑکھڑا گئی۔ ”جی پریکٹیکل کی کلاس میں پروگرام کے مطابق گھی کا انالس ہی ہو رہا تھا۔“

”تو آپ تے کوئی عام گھی لینے کی بجائے از میر گھی حاصل کر لیا۔“

”جی ہاں۔“

”اُس ڈبے کی قیمت آپ نے یونیورسٹی سے بھی وصول کی؟“

”جی نہیں۔“

”یونیورسٹی کی لبارٹری میں جو مواد استعمال ہوتا ہے کیا اُس کے اخراجات یونیورسٹی ادا نہیں کرتی؟“

”جی عام طور پہ کرتی ہے۔ مگر اس موقع پر میں نے بتا دیا کہ یہ سہیل میری جانب سے استعمال ہو رہا ہے۔“

”کیا آپ کی مینجمنٹ نے اس پہ کوئی اعتراض نہیں کیا؟“

”جی نہیں۔ وہ تو ایسی بات کو خوشی سے تسلیم کر لیتے ہیں۔ یونیورسٹی کی لبارٹریوں میں خرچ ہونے والے سامان کے لئے اُن کے بجٹ میں پورے پیسے ہی نہیں۔ اُن کی کوشش ہوتی ہے کہ جس طرف سے بھی پیسے بچ سکیں، بچا لئے جائیں۔“

”پھر بھی، کیا یہ حقیقت نہیں ہے کہ آپ نے اپنی ملازمت کے وقت میں

پرائیویٹ پارٹی کا کام کر کے پیسے کمائے۔ یعنی دُور معاوضہ حاصل کیا؟“
ذوالقرنین خالی خالی نظروں سے خواجہ معراج کو دیکھنے لگا۔ میاں انتظار حسین اب
پیسے بچیں ہو رہا تھا مگر اس تاثر کو دبانے کی کوشش میں تھا۔

چلے چھوڑیے اس قہے کو،“ خواجہ معراج نے کہا۔ ”یہ بتائیں کہ ازمیر کمپنی کے
ساتھ آپ کی واقفیت کس بنا پر ہے؟“
”جی۔۔۔۔۔ واقفیت؟“

”بھئی آسموں نے آخر آپ کو رپورٹ لکھنے کے لئے منتخب کیا تو ظاہر ہے کہ اُن کا
آپ کے ساتھ کسی نہ کسی ذریعہ سے رابطہ ہوگا جس کی بنیاد واقفیت ہی ہو سکتی ہے۔“
”میں نے ایک بار اس کمپنی میں ملازمت کے لئے درخواست دی تھی،“
ذوالقرنین نے آخر بتایا۔

”آپ کو ملازمت کی پیشکش ہوئی یا نہیں؟“

”اُس موقع پر نہیں ہوئی۔“

”اُس وقت آپ یونیورسٹی کی ملازمت میں تھے؟“

”میں نے وہ ملازمت نئی نئی شروع کی تھی۔“

”پھر آپ کو اس پرائیویٹ کمپنی میں درخواست دینے کی ضرورت کیوں پیش

آئی؟“

”یہاں پر۔۔۔۔۔ میرا مطلب ہے کہ ترقی کے چانس زیادہ تھے۔ اور۔۔۔۔۔“

”کیسے کیسے۔“

”کچھ تنخواہ کا فرق بھی تھا۔“

”پھر اُس کے بعد۔۔۔۔۔“

اس مقام پہ میاں انتظار حسین نے ایسی عجلت میں مداخلت کی کہ خواجہ معراج کی
بات پوری نہ ہونے دی۔ ”جناب والا“ وہ جج سے بولا، ”میں اس گواہ کو منحرف کروانا چاہتا
ہوں۔“

”کس بنا پر، میاں صاحب؟“ جج نے پوچھا۔

”گواہ کا ذہن انتشار کی حالت میں ہے۔“

”منحرف قرار دلوانے کے لئے یہ کوئی گراونڈز نہیں ہیں۔ میری دانست میں وہ

سوچ سمجھ کر سچ سچ جواب دے رہا ہے۔“

جج نے ہاتھ کے اشارے سے خواجہ معراج کو جرح جاری رکھنے کو کہا۔ مگر خواجہ معراج کا کام مکمل ہو چکا تھا۔ اُس نے ہنس کر کہا کہ وہ کوئی اور سوال نہیں کرنا چاہتا۔ عدالت میں سامعین کا شور اُبھرا، جسے جج نے میز بجا کر بند کرنے کی کوشش کی۔ ذوالقرنین نے بوکھلا کر پہلے اپنے وکیل اور پھر جج کو دیکھا۔ ”یہ انا لیس بالکل دُرست ہے جناب،“ وہ بلبلا کر بولا۔ ”میں قسم کھا کر کہتا ہوں۔“

جج نے اُسے ایک نظر دیکھ کر انتظار حسین سے پوچھا۔ ”میاں صاحب، کیا آپ کے بیان ختم ہوئے؟“

میاں انتظار نے کرسی سے اٹھنے کی زحمت نہ کی۔ ”جناب تائیدی شہادت ختم ہوئی۔ تردید کا حق محفوظ رکھتا ہوں،“ انہوں نے بیٹھے بیٹھے کہا۔ اُن کے چہرے پہ ہلکی سی ناگواری کا تاثر تھا۔

جج نے متعدد بار میز کو چوبی ہتھوڑے کی مدد سے بجا کر عدالت کا شور ختم کرنے کی کوشش کی، پھر اُسی شور میں عدالت برخاست کر دی اور فریقین کو اگلی پیشی کی تاریخ کے لئے عدالت کے اہلکار سے رجوع کرنے کی ہدایت کر کے اپنے چیمبر میں چلا گیا۔

عدالت کے اندر ہی بدیع الزمان اور اس کے ساتھیوں کی باچھیں کھلی ہوئی تھیں اور انہوں نے آپس میں باتیں شروع کر رکھی تھی۔ باہر آ کر وہ گویا باقاعدہ طور پر بغلیں بجانے لگے۔ بدیع الزمان نے کپکپاتے ہاتھوں سے سگریٹ سلگایا اور مکا ہوا میں لہرا کر نعرہ لگایا۔ ”بوکانا۔“

اعجاز نے بھی اُس کی پیٹھ ٹھونکی۔ ”یار جج نے تو کمال کر دیا،“ اعجاز نے کہا۔

”بھئی پبلک انزسٹ کا معاملہ ہے،“ بدیع الزمان بولا، ”ہمارے خلاف جا کر اُس نے

اپنی گڈی چڑھوانی ہے؟“

خواجہ معراج کے چہرے سے گو مسرت مترشح تھی، مگر وہ سوچ میں تھا۔

”خواجہ صاحب،“ اعجاز نے پوچھا، ”یہ بتائیں کہ از میر والوں نے اتنی کمزور گواہی

کیوں پیش کی؟“

”میں بھی یہی سوچ رہا ہوں،“ خواجہ معراج بولا۔ ”بڑی عجیب بات ہے۔“

”آپ کا کیا اندازہ ہے؟“

”میرے خیال میں اُن سے غلطی ہو گئی۔“

”کوئی غلطی سی غلطی؟“

”بس ہو گئی۔ بڑے بڑے لوگ غلطی کر جاتے ہیں۔ یہ لوگ کسی بھی بڑی

لبارٹری سے رپورٹ بنوا سکتے تھے۔ مل ملا کر کام نکلا لیتے، ان کے لئے پیسے خرچ کرنا کوئی مشکل نہیں تھا۔ اُن کا خیال ہو گا کہ کوئی اتنی پڑتال نہیں کرے گا۔ ٹیکنیکل قسم کے معاملے میں ایک کو ایفائیڈ آدمی کو کم ہی چیلنج کیا جاتا ہے۔ مگر سمجھو کہ ہماری قسمت اچھی ہے۔ جج نے انٹرسٹ لیا۔“

”انٹرسٹ کیا بھئی، اُس نے تو واضح طور پر ہماری طرف داری کی۔“

”بدیع ہوش کرو،“ خواجہ معراج سختی سے بولا۔ ”تم یہ بات پھیلانا چاہتے ہو کہ جج

ہمارا طرفدار ہے؟ کیس کا بیڑا غرق کرنا چاہتے ہو؟ زبان بند رکھو۔“

”خواجہ صاحب غلطی ہو گئی،“ بدیع الزمان گڑ گڑایا۔ ”اب جو میری زبان سے آیا

لفظ نکلا تو جو چور کی سزا وہ میری۔“

”زیادہ اترانے کی ضرورت بھی نہیں۔ ابھی بڑا لمبا قصہ باقی ہے۔ آج آثار اچھے

ہیں، کل کا پتا نہیں۔ کل جج کی اپنی بیوی سے چیخ چیخ ہو جائے تو کیس کو الٹ کر رکھ دے۔

بس کنٹرول میں رہو۔“

”خواجہ صاحب، جو آپ کا حکم وہ سرکار کا حکم۔ آج سے میری زبان بندی

ہو گئی۔“

سب ٹھنڈے پڑ گئے۔ دکان پہ بیٹھ کر انہوں نے چائے کا آرڈر دیا۔ بدیع الزمان

نے دوسرا سگریٹ سلگایا اور اطمینان سے مسکرا کر فضا میں دیکھنے لگا۔

اگلی پیشی پر مدعا ملین کی جانب سے بیان کرائے جا رہے تھے۔ سب سے پہلے ڈاکٹر احسان الحق سکنہ پُل کھنگر گواہ کے طور پر پیش کیا گیا۔

”عرصہ تقریباً تین سال سے میرے علم میں کچھ ایسی بیماریاں آ رہی ہیں جو پہلے دیکھنے میں نہیں آئیں۔“

”کس قسم کی بیماریاں؟“ خواجہ معراج نے پوچھا۔

”زیادہ تر معدے اور انتڑیوں کی بیماریاں۔“

”جس نوع کی بیماریوں کا آپ ذکر کر رہے ہیں وہ عموماً کن وجوہات کی بنا پر لاحق ہوتی ہیں؟“

”یہ ایک بہت وسیع سوال ہے جناب۔ ہر بیماری کی درجنوں وجوہات ہو سکتی ہیں، جس کی تشخیص مختلف عوامل کو مد نظر رکھ کر کرنی پڑتی ہے۔ طریق کار یہ ہے کہ جو حالات پہلے سے موجود تھے اور بیماری لاحق نہیں ہوئی تھی اُن کو تشخیص کے عمل سے خارج کر دیا جاتا ہے۔ اُس کے بعد مختلف کیسوں میں جو مزید عوامل مشترک پائے جاتے ہیں اُن کو بھی ایک طرف رکھ دیا جاتا ہے۔ تشخیص دراصل چھانٹی کا عمل ہوتا ہے۔ اس طرح چھانٹی کرتے کرتے آخر کار آدمی ایک یا دو جزئیات تک پہنچ جاتا ہے جن کا ظاہری طور پر کسی دوسرے فیکٹر کے ساتھ تعلق نہیں ہوتا۔ اس مسرے فیکٹر تک پہنچنے کے بعد پھر اس کے بارے میں مکمل تفتیش کی جاتی ہے۔“

”آپ نے اس مسرے فیکٹر تک پہنچنے کے لئے کس طرح سے مرحلہ وار تفتیش کی؟“

”ایسے کیس میں سب سے پہلے ہمیں وائرس کا خیال آتا ہے، کہ یہ شدید مریض کے کسی اختیاری عمل کا نتیجہ نہیں بلکہ کوئی جرثومہ وغیرہ کہیں سے آکر سسٹم میں داخل ہو گیا ہے۔ اس مقصد کے لئے میں نے چند لوگوں کے خون، پیشاب، پاخانہ، تھوک وغیرہ ٹیسٹ کرائے۔ بہر حال وائرس کو خارج کر دیا گیا۔ اُس کے بعد میں نے دیکھنا چاہا کہ یہ کوئی بڑھاپے یا غربت کی بیماری تو نہیں جو کہ قدرتی امور میں ہی شامل ہوتی ہے۔ لیکن جب ایک نسبتاً خوشحال اور جوان شخص کو یہ بیماری لاحق ہوئی تو وہ امکان بھی ختم ہو گیا۔ یہ ایک افسوسناک کیس تھا۔ اُس کے معدے میں ناسور پیدا ہو گیا تھا جو پھٹ گیا۔ آخری وقت میں

”دیہات میں جناب کہاں ریکارڈ رکھا جاتا ہے۔ میں نے البتہ رجسٹر رکھا ہوا ہے

جس میں میرا کمپاؤنڈر نام، بیماری اور تاریخ لکھتا ہے۔“
 ”اور ایڈریس؟“

”جی نہیں۔ گاؤں میں تو ایڈریس کی ضرورت ہی نہیں پڑتی۔ سب ایک دوسرے کو جانتے پہچانتے ہیں۔ آپ کو علم ہو گا کہ ڈاک وغیرہ بھی صرف آدمی اور گاؤں کے نام پر ہی آتی ہے۔“

”اگر آپ کا کمپاؤنڈر رجسٹر میں کوائف درج کرتا ہے تو آپ اس کا حساب کیسے رکھتے ہیں؟“

”جناب میں ہر روز، بلکہ ہر ایک مریض کے ساتھ رجسٹر دیکھتا ہوں۔“

”آپ کے مریضوں کی تعداد کتنی ہے؟“

”اس کا اندازہ تو مشکل ہے۔ لوگ آتے جاتے رہتے ہیں۔“

”پھر بھی، جو لوگ اپنی شکایات لے کر ہمیشہ آپ ہی کے پاس آتے ہیں ان کا تخمینہ تو لگایا جاسکتا ہے۔“

”تقریباً ڈیڑھ دو سو ہوں گے۔“

”اور جو کوئی نیا آدمی آتا ہے آپ اس کی پہچان رکھتے ہیں؟“

”جناب مجھے پر یکٹیس کرتے ہوئے آٹھ سال ہونے کو آئے ہیں۔ اس عرصے

میں آخر اتنی مشق تو ہو جاتی ہے کہ ایک پیشہ ور آدمی چہروں مہروں کو پہچاننے لگے۔“

”مجھے آپ کی یادداشت کے بارے میں قطعی کوئی شک و شبہ نہیں ہے ڈاکٹر

صاحب۔ مگر اس کے باوجود کیا آپ تسلیم نہیں کریں گے کہ نامکمل اور سرسری ریکارڈ

رکھنے کی صورت میں مریضوں اور ان کی بیماریوں کے درمیان مکس اپ ہو جانے کا احتمال

ہے؟“

”میرے تجربے میں تو ایسا کبھی نہیں ہوا جناب۔“

”خاص طور پہ جبکہ ہمارے ہاں،“ میاں انتظار حسین نے احسان الحق کے جواب کو

نظر انداز کر کے سوال کو طول دیا، ”بعض نام از حد مقبول اور عام ہیں۔ مثلاً میں ایسے ایسے

گاؤں کو بھی جانتا ہوں جس کی آبادی کا پندرہ بیس فیصد حصہ ایک ہی نام کے لوگوں پر

مشتمل ہے۔ اور آپ کو بھی علم ہو گا کہ ایسی باتوں کی بنا پر ہسپتالوں میں بڑی بڑی غلطیاں

سرزد ہو جاتی ہیں۔“

”ہسپتالوں میں تو سینکڑوں ہزاروں مریض ہوتے ہیں اور ریکارڈنگ وغیرہ کا سسٹم کئی ہاتھوں میں ہوتا ہے۔ وہاں غلطی ہونے کا امکان ہے۔“

”شکر ہے کہ آپ نے اسے ممکنات میں تو تصور کیا،“ میاں انتظار حسین نے مسکرا کر کہا۔ ”آپ نے ایک خاص واقعہ کا ذکر کیا ہے، جس میں ایک جوان زمیندار کو یہ بیماری لگ گئی تھی۔ آپ نے فرمایا کہ وہ بہت دیر سے آپ کے پاس آیا اور زیر علاج ہوا۔ اس بارے میں دو سوال کرنا چاہتا ہوں۔ آپ نے مزید فرمایا کہ اس مریض کو آخری وقت میں ہسپتال لے جایا گیا، مگر بیماری بگڑ چکی تھی اور مریض کی جان نہ بچائی جاسکی۔ میرا پہلا سوال یہ ہے کہ وہ کتنا عرصہ آپ کے زیر علاج رہا؟“

”تقریباً تین ماہ تک۔“

”اگر آپ کے کہنے کے مطابق وہ بہت دیر سے، آپ کے پاس علاج کی غرض سے آیا تو کیا میں اس سے یہ سمجھوں کہ اُس کی بیماری کافی حد تک ترقی کر چکی تھی؟“

”جی ہاں، اُس کی حالت اچھی نہیں تھی۔“

”تو کیا اُس وقت آپ کی یہ ذمہ داری نہ تھی کہ اُسے فوراً ہسپتال میں داخل ہونے کا مشورہ دیتے، تاکہ آپ کو پھر یہ نہ کہنا پڑتا کہ آخری وقت میں اُسے ہسپتال میں داخل کرایا گیا جب اُس کے صحت یاب ہونے کے امکانات بہت ہی کم رہ گئے تھے؟ دوسرے لفظوں میں آپ کے زیر علاج ہونے کے دوران اُس کی بیماری اس حد تک بگڑ گئی کہ وہ لا علاج ہو گیا؟“

”جناب پہلے تو میں یہ عرض کرنا چاہتا ہوں کہ کوئی ڈاکٹر بھی کسی مریض کی گارنٹی نہ دیتا ہے اور نہ دے سکتا ہے۔ دوسرے یہ کہ وہ اُمید لے کر میرے پاس آیا تھا، میں نے اُس کے متعدد ٹیسٹ کروائے، جن میں کچھ وقت صرف ہو گیا۔ پھر میں نے اپنے تجربے کے مطابق اُس کا علاج شروع کیا۔۔۔۔۔“

”اور پھر یہ بات بھی تو ہے ناء کہ اگر آپ سب مریضوں کو ہسپتال بھیجنے لگیں تو آپ کی اپنی پریکٹس کیسے چلے؟“

”جناب یہ بات ہرگز درست نہیں ہے،“ ڈاکٹر احسان الحق کی آواز میں غصے کی

جھلک تھی۔ ”میرا اندازہ تھا کہ اُسے افاقہ ہو گا اور اسی لئے میں نے اُسے دوا دینی شروع کی تھی۔“

”مگر اس کیس میں آپ کا اندازہ غلط نکلا۔“

”کوئی شخص بھی اندازے کی غلطی کا مرتکب ہو سکتا ہے۔“

گو ڈاکٹر احسان الحق نے اپنا ضبط برقرار رکھا ہوا تھا، تاہم اُس کے لہجے میں ہلکی سی پریشانی کے آثار ظاہر ہونے لگے تھے۔

”میرا دوسرا سوال یہ ہے کہ اگر یہ مریض آپ کے پاس دیر کر کے پہنچا تو ظاہر ہے کہ اُس نے پہلے بھی کسی سے علاج کرایا ہو گا۔“

”دیہاتی علاقوں میں نسبتاً متمول لوگ بھی سب سے پہلے حکیموں اور دم درود والوں کا رخ کرتے ہیں۔“

”خیر، دم درود کو تو چھوڑا جاسکتا ہے،“ میاں انتظار حسین نے مسکراتے ہوئے کہا۔ ”دم درود سے افاقہ تو ہو سکتا ہے مگر کوئی نیا عارضہ لاحق نہیں ہوتا۔“ سامعین میں سے دبی دبی ہنسی کی آواز اُٹھی۔ انتظار حسین نے اپنی بات جاری رکھی۔ ”کیا یہ ممکن نہیں کہ بیماری کی اصل ابتدا کسی حکیم کی اُٹنی سیدھی دواء سے ہوئی ہو؟“

”ممکن تو ہے۔“

”ممکن ہے یا عین ممکن ہے؟“

”جو بھی کہہ لیں، کیا فرق پڑتا ہے؟“

”بہت فرق پڑتا ہے ڈاکٹر صاحب۔ ممکنات کا دائرہ ڈھیلا ڈھالا اور وسیع ہوتا ہے۔

جبکہ ’عین ممکن‘ بات کا دائرہ تنگ اور زیادہ واضح ہوتا ہے اور اصل ایشوز کی نشاندہی آسانی سے ہو جاتی ہے۔“

”آپ کا یہ خیال ہے تو یونہی سی۔“

”یعنی آپ مجھ سے اتفاق کر رہے ہیں کہ یہ عین ممکن ہے کہ۔۔۔۔۔“

”اگر آپ ایسا سمجھتے ہیں تو یونہی سی،“ ڈاکٹر احسان الحق نے وکیل کی بات کاٹ

کر کہا۔ اُس کے لہجے میں بے صبری اور غصے کی ملی جلی آواز تھی۔

خواجہ معراج، بدیع الزمان اور اُن کی پارٹی کے دوسرے لوگوں کو اب اس بات کا

اندیشہ لاحق ہو چلا تھا کہ ڈاکٹر احسان الحق، میاں انتظار حسین کی باتوں میں آکر اپنا اعتماد کھوتا چلا جا رہا تھا۔ خواجہ معراج اٹھ کھڑا ہوا۔

”جناب والا“ اُس نے جج کو مخاطب کر کے کہا۔ ”فاضل کو نسل گواہ کے منہ میں اپنے مطلب کی باتیں داخل کر کے۔۔۔۔۔“

اس سے پہلے کہ خواجہ معراج اپنی بات ختم کرتا، انتظار حسین، چہرے پہ طمانیت بخش تاثر لئے، عدالت کو مخاطب کر کے بولا کہ وہ اس گواہ پہ اپنی جرح کو ختم کر رہا ہے۔ عدالت میں سامعین ایک دوسرے سے باتیں کرنے لگے۔ اس شور میں جج تارڑ نے میز بجا کر دس منٹ کے لئے عدالت برخاست کرنے کا اعلان کیا۔

باہر آ کر بدیع الزمان نے سگریٹ سلگایا، شیخ سلیم نے تازہ پان منہ میں ڈالا، اور خواجہ معراج نے صرف اتنا کہا، ”بھڑوالو مڑکی طرح چلاک ہے۔ اس کے پاس آرگو منٹ نہ ہو تو لفظوں میں پھنسا لیتا ہے۔ آخر نام اس نے مفت میں تو نہیں کمایا۔“ اُس کے لہجے میں رشک کی جھلک تھی۔

عدالت دوبارہ لگی تو ہجویری کیمیکل لبارٹریز لیٹڈ کا جواں سال کیمسٹ کامران خان گواہی کے لئے حاضر ہوا۔

”کامران صاحب“ خواجہ معراج نے کہا، ”کیا آپ عدالت کو شروع سے گھی بنانے کے عمل کی تفصیل بتائیں گے؟“

”بہتر جناب“ کیمسٹ کامران نے جواب دیا۔ ”پہلی سٹیج نیوٹرلائزیشن کی ہے، جسے پری نیوٹرلائزیشن کہا جاتا ہے۔ دوسری سٹیج پر بلیچنگ کی جاتی ہے۔ اسے بھی پری بلیچنگ کہا جاتا ہے۔“

”پری، کالفظ کیوں استعمال ہوتا ہے؟“

”کیونکہ یہ دونوں عمل شروع میں پہلی بار کئے جاتے ہیں، اور پھر بعد میں پانچویں اور چھٹی سٹیج پر پہنچ کر انہیں دوہرایا جاتا ہے۔ بہر حال، تیسری سٹیج پر آئل کو فلٹر کیا جاتا ہے۔ اب آئل ہائیڈروجن نیشن کے لئے تیار ہو جاتا ہے، جو کہ چوتھی سٹیج ہے۔ ہائیڈروجن نیشن کے بعد، جیسا کہ میں نے پہلے عرض کیا، پانچویں اور چھٹی سٹیج پر دوبارہ نیوٹرلائزیشن اور بلیچنگ کی جاتی ہے۔ آگے اس مرکب کو دوبارہ فلٹر کیا جاتا ہے۔ اس کے

بعد ڈی اوڈو رائیز لیشن کا عمل کیا جاتا ہے جو پرواکسائیڈ کے ذریعے رینڈنٹی، یعنی بدبودار مادوں کا ٹریٹمنٹ ہے۔ پھر نویں سیٹیج پر آخر میں ایک دفعہ پھر فلٹریشن ہوتی ہے اور گھی کی تیاری عمل میں آتی ہے۔“

”مدعی کی پیش کردہ انالس رپورٹ اور آپ کی رپورٹ میں خاصا فرق ہے۔ آپ کے خیال میں اس کی کیا وجہ ہے؟“

”جی اس کی وجہ کا تو مجھے علم نہیں۔ مگر ہماری لبارٹری شہر کی ٹاپ لبارٹریوں میں سے ہے، جس پہ ہر سال گورنمنٹ کا چیک ہوتا ہے اور سرٹیفکیٹ ایشو کیا جاتا ہے۔“

”انالس کی خاطر آپ کا سہیل لینے کا طریقہ کار کیا تھا؟“

”ہم نے گھی دوکلن سے خریدا تھا۔“

”کونسی دوکلن سے؟“

”داتا سٹور سے۔ یہ ایک درمیانے سائز کا جنرل سٹور ہے۔“

”اُن کے پاس دوسرے مارکے کے گھی بھی تھے؟“

”جی ہاں، مختلف مینوفیکچررز کے گھی رکھے تھے۔“

”از میر بنا سستی کا ایک ڈبہ تھا یا متعدد تھے؟“

”مختلف سائز کے کئی ڈبے تھے۔“

”اور آپ نے کوئی سا ایک خریدا کیا؟“

”جی ہاں۔ ملک اعجاز صاحب نے خریدا تھا۔ میں اُن کے ہمراہ تھا۔ رسید رپورٹ

کے ساتھ منسلک ہے۔“

”اور ڈبہ؟“

”وہ بھی موجود ہے،“ کیمسٹ نے کہا۔ ”عدالت میں ایگزٹ کے طور پہ داخل کر

دیا گیا۔“

”ڈبہ آپ نے سٹور میں کھولایا اپنے دفتر میں؟“

”لبارٹری میں لا کر کھولا۔“

”آپ اور ملک محمد اعجاز موجود تھے؟“

”جی ہاں۔ ہمارے علاوہ ہمارے چیف، جو کیمسٹ بھی ہیں اور پتھالوجسٹ بھی، وہاں

موجود تھے۔ ڈبہ کھولنے کے بعد سمپل نکال کر سیل کر دیا گیا تھا۔ انالسس رپورٹ پر چیف صاحب کے کاؤنٹر سائن بھی ہیں۔“

”میں نے پیچھے آپ کی اور مدعی کی پیش کردہ رپورٹوں میں فرق کا ذکر کیا تھا۔ مثال کے طور پر آپ کی رپورٹ کے مطابق گھی میں تیزابیت مقررہ حد سے تین گنا زیادہ پائی گئی ہے، یعنی صفرا عشریہ چھ فیصد ہے۔ اس سے کیا نقصان ہوتا ہے؟“

”جناب اس بات کا تو مجھے علم نہیں۔ میں صرف ایک کیمسٹ ہوں۔ مگر ظاہر ہے کہ جو اجزاء بھی سپیسی فیکیشن سے تجاوز کریں گے مضر رساں ہی ہوں گے۔“

”ڈاکٹر کی رپورٹ کے مطابق تیزابیت معدے میں السر پیدا کر سکتی ہے۔“

”ہو سکتا ہے۔“

”آپ نے کچھ دیر پہلے عدالت کو گھی کی تیاری میں آنے والے نو مختلف سٹیج بتائے ہیں۔ اپنی رپورٹ کی روشنی میں کیا آپ کہہ سکتے ہیں کہ از میر گھی کی تیاری میں یہ سارے عوامل پورے کئے گئے ہیں؟“

”جو کچھ اس فیکٹری میں ہوتا ہے اُس کے بارے میں میں کچھ نہیں کہہ سکتا۔ البتہ انالسس کے مطابق چونکہ گھی کے مختلف اجزاء حدود سے تجاوز کرتے ہیں اس لئے یہ کہا جا سکتا ہے کہ تیاری کے دوران کوئی نہ کوئی اونچ نیچ ضرور ہوتی ہے۔“ یہاں پہ خواجہ معراج نے اپنے بیان ختم کئے تو جرح کی خاطر میاں انتظار حسین اٹھا۔

”کامران صاحب،“ وہ اپنے مخصوص تسلی آمیز، مہذب لہجے میں، جس سے ظاہر ہوتا تھا کہ دُنیا ادھر سے ادھر ہو جائے مگر اُس کی طمانیت میں فرق نہیں آ سکتا، مخاطب ہوا۔ ”آپ نے اپنی تعلیم ایم۔ ایس۔ سی کیمسٹری بتائی ہے۔“

”جی ہاں،“ کامران نے جواب دیا۔

”یعنی ایم۔ ایس۔ سی ٹیکنالوجی جسے عرف عام میں ایم۔ ایس۔ سی ٹیک کہا جاتا ہے، نہیں بلکہ آپ نے ایم۔ ایس۔ سی پور کیمسٹری کی ہے۔“

”جی دُرست ہے۔ اسی لئے میں لبارٹری انالسس کرتا ہوں۔“

”آپ نے بالکل ٹھیک فرمایا۔ میرا مقصد کہنے سے ہے کہ چونکہ آپ انڈسٹریل کیمسٹ نہیں ہیں، چنانچہ انڈسٹری کے مختلف طریق کار سے گہری واقفیت نہ رکھتے ہوں گے۔ تاہم